



*Aynur QAFARLI*

### **DURNALAR CƏNUBA UÇMAMIŞ QAYIT**

Saraldı həsrətdən gözümün kökü,  
Ağırdır, sevgilim, tənhalıq yükü.  
Yoxdur yandırmağa bir Simurq tükü,  
Bir azdan düşəcək qarlı qış, qayıt,  
Durnalar cənuba uçmamış qayıt.

Saxladı yolundan hansı an səni?  
Səni istəyirəm, ay insan, səni!  
Yerindən etmirmi bu fəğan səni?!  
Unut, nə düzgündür, nə yanlış, qayıt,  
Durnalar cənuba uçmamış qayıt.

Harda daşa döndün, torpağa döndün,  
 Budağı qurumuş yarpağa döndün?  
 Mənimçün əlçatmaz bir dağa döndün,  
 Qonmaz o zirvəyə hətta quş, qayıt,  
 Durnalar cənuba uçmamış qayıt.

Köçündən ayrılıb, de, hara düşdün,  
 Kimin həsrətinin odunda bişdin?  
 Bir vaxtlar sən mənə “durnam” demişdin,  
 Yol var aramızda bir qarış, qayıt,  
 Durnalar cənuba uçmamış qayıt.

Demə ki, qəlbimdə kin yarası var,  
 Yar da, bax, salamat gör harası var?!  
 Aynuram, könlümün min yarası var,  
 Oynayır sinəmlə qanlı xış, qayıt,  
 Durnalar cənuba uçmamış qayıt.

### **BU MƏHBƏS HƏYATI ÇIXMAZ YADIMDAN**

Gözümü açmamış bitdi bu sevda,  
 Sovruldun küləyə, sazağa getdin.  
 Qaytara bilmərəm, istəsəm belə,  
 Sən məndən bir ömür uzağa getdin.

Gözümdən tökülən duzlu sularda  
 İtirdim ömrümün şirinliyini.  
 Keçirdim sahildə qağayılarla  
 Sənin həsrətinin minilliyini.

Mən səni gözlədim, dedim: «Gələrsən»,  
 Əl çəkə bilmədim heç inadımdan.  
 Sənsizlik zindanmış, ölənə kimi  
 Bu məhbəs həyatı çıxmaz yadımdan.

Ürək qüssə dolu, ürək qəm dolu,  
 Yaralı bir quşdur aldıgım nəfəs.  
 Bir zaman səs-küylə getdiyim yolu  
 Susub yeriyrəm istər-istəməz.

Töksə də başımdan yağış, qar, dolu,  
Könlümdə hər zaman yanan ocaqsan.  
Köçüb getmiş olsan dünyadan belə,  
Məndə həmişəlik yaşayacaqsan.

### **RUH ADAMLARI**

Sədanız Tanrıdan gələn sədadır,  
Söhbətin gözəli Haqdan nidadır.  
Sizin söhbətiniz ruha qidadır,  
Gəlin söhbət edək, ruh adamları.

Ürəkdən danışaq, gözdən danışaq,  
Dolanaq başına, közdən danışaq.  
Qəlblərin körpüsü – sözdən danışaq,  
Gəlin söhbət edək, ruh adamları.

Bilən yox bu ömrün harasındaıyıq,  
Bəlkə, ağındaıyıq, qarasındaıyıq,  
Hansı könüllərin yarasındaıyıq?  
Gəlin söhbət edək, ruh adamları.

Bünövrə eynidir, təməl eynidir,  
Həm imza eynidir, həm əl eynidir.  
Əqidə eynidir, əməl eynidir,  
Gəlin söhbət edək, ruh adamları.

Aynuram, öz sözüm, öz ülviyyətim,  
Saflığa köklənib arzum, niyyətim.  
Deyirsiz şirindir sözüm-söhbətim,  
Gəlin söhbət edək, ruh adamları.

